

అరాచకము

“ఇంత పెద్ద బీడేమిటి, వేయి రూపాయల కీ టెండరేమిటి? పోనీ, ఊరకే తీసికోవయ్యా” అని కాపులపాలెపు ఎస్టేటు మానేజరు ఆ టెండరు నరసారాయని మీదికి విసిరికొట్టెను. నరసారాయడు మొగము వేలవేసికొని బయటికి వచ్చెను.

నరసారాయని వాలకము చూచి రెండువేలకు ఒక టెండరు చేతగాని తేలారెడ్డి లోనికి దూరెను. మేనేజరు దానిని జూచి “మాతో సరసాలాడుటకు వచ్చితిరయ్యా” అని దానిని గూడ తిప్పి తేలారెడ్డి చేతిలోనికి పారవేసెను. తేలారెడ్డి కనులు తేలివేసి నిర్గమించెను. అతని రాకకకే కనిపట్టుకొనియున్న రమణారాయడు రంయిమని లోనికి పరుగెత్తి నాలుగువేల కొక టెండరు మేనేజరు ముందు దాఖలు చేసెను. మేనేజరు కొంచెము ప్రసన్నుడై “మరొక అయిదువందలు చేసికో” అని అనెను.

“తమరు రసీదు గనుక ఇప్పించుచో తమ చిత్త ప్రకారమే చేసికొనక పోదునా?” అని రమణారాయ డనెను.

“అది మాత్రము వీలు కాదని మీ యూరిలో మీ రాణేదారు మీకు చెప్పియుండ లేదా?”

“చెప్పెనుగాని నే నంత మోయలేను.”

“నీవు మోయున దేమి? బీడే మోయును.”

“250 మాత్రమే నెత్తిపై వేయుడు.”

“ఊఁ, అటులే కానిమ్ము. రాజులసొమ్ము రాళ్ళపాలు.”

ఈ రీతిగా కాపులపాలెపు ఎస్టేటులోని యిన్నారెకరముల తుమ్మలబీడు 4250 రూపాయలకు రసీదులేకుండుగను, తగవులలో ఎస్టేటువారికి నిమిత్తము లేకుండగను, ఫైసలా అయ్యెను.

రమణారాయడు జేబునుండి నోట్లకట్టతీసి 4250 చెల్లించి పెద్ద లాభమును లోలోపల నూహించుకొనుచు దానికి తగినంత వినయముతో వంగి దండములుపెట్టి సెలవు పుచ్చుకొనెను. అటు తరువాత బంటు దారి చూపగా అతడు హెడ్ గుమాస్తా గదిలోనికిని, జమీందారుగారి సొంతగుమాస్తా గదిలోనికిని వెళ్ళి కొంత బరువును, పరువును

వదిలించుకొని బయటబడెను. అచట పలువురు జవానులు రమణారాయని చుట్టు ముట్టిరి. అతఁ డందరకును భూరిసంభావన పంచిపెట్టి హోటలులోనికి వెళ్ళెను.

నరసారాయుడు వాకిట అరుగుమీద కూరుచుండి రమణారాయని రాకకొఱకే ఎదురు చూచుచుండెను. రమణారాయని మొగము కనబడగనే నరసారాయని మొగము తుమ్మలలో ప్రొద్దు గ్రుంకి నటులాయెను.

వీరి ముగ్గురదియు కాపులపాలెమే. కాపులపాలెపు జమీందారుగారి కాపురము రాజుల పాలెములో. అచట పలువురు జమీందారులు కలరు. గ్రామవ్యవహారము లన్నియు రాజుల పాలెములోనే పైసలా అగును. కాపులపాలెపు తుమ్మలబీటి వ్యవహారము మొదట ఆ గ్రామపు రాణా ఆఫీసులోనే ఆరంభమై రాజుల పాలెమున ఆఖరు పైసలా ఆయెను.

రమణారాయుడు చుట్టముట్టించి ఇంజనువలె పొగ వదలుచు నరసారాయని వాలకము చూచుచు ఆవలి అరుగుమీద కూరుచుండెను. “నరసారాయుడు గూడ చుట్టతో జవాబు చెప్ప నూహించెనుగాని జేబు రిత్త. తాను కడు పొట్టి. రమణారాయడో? గడ. చుట్ట యనిన కాల్పనగును. గాని గడవలె పొడుగగు టెటులు? ఇంతియ కాదు. రమణారాయుడు వర్తకము చేయుచు పదిఎకరములు సంపాదించెను. తన కేదీ కొండ్ర! నరసారాయ డిటు లతనితో ఎందును పోటీచేయలేక ఉల్లల ఉడికిపోయి - “నాకు నారాయణాస్త్ర మున్నదీలే - జమీందారీ రద్దుబిల్లు, ఫారెస్ట్ ఆక్ట్” అని తల ఎగురవేయుచు తేలారెడ్డి కెదురు చూచుచుండెను.

“ఏ సినీమాకు వీరి నిద్దరను తీసికొనిపోవను” అని రమణారాయ డాలోచించు చుండెను.

రమణారాయని పొరుగు సహింపలేక అప్పటికప్పుడు కాపులపాలెము లేచిపోవుటకు నరసారాయ డాలోచించుచుండెను.

“దేవళమునకు మీ కైదువంద లిత్తును. నా దారి కడ్డు రావలదు” అని హఠాత్తుగా రమణారాయ డనెను.

నరసారాయుడు చప్పరించెను.

“నామాటవిను. వే యిత్తును.”

నరసారాయ డటనుండి వాకిటికి జనెను.

“రెండు వేలు” అని రమణారాయుడు.

నరసారాయుడు తల అడ్డముగా తిప్పెను.

“ఇక పొ” మ్మనునటులు రమణారాయుడు చేతులు తిప్పెను.

“నీ లెక్కేమిటి?” అను నటుల నరసారాయడు సిగ జాడించి రోడ్డుమీదికి నడచెను. అప్పుడు వీధులలో నుండు మెరుగుదీపము లన్నియు నొకపరి మెరసెను. దేశ దేశాంతరముల వ్యవహారము లన్నిటిని తెలియజెప్పుటకు రేడియో గొంతుచించు కొనుచుండెను. జమీందారుల కారులు షికారులు బయలుదేరెను. సినీమా లారంభమాయెను. అట్టి తరి నరసారాయడు తేలారెడ్డిని కలిసి రమణారాయనిపై కసి తీర్చుకొనుటకు అప్పటికప్పుడు కాపులపాలెమునకు దారితీసిరి.

2

నరసారాయడును, తేలారెడ్డియు కలిసి కాంగ్రెసు జిల్లాసంఘపు మెంబరు రాఘవయ్యతో ఆలోచించి కలెక్టరుకును, డిప్టీకలెక్టరునకును, తాసిల్దారునకును, కాంగ్రెసు సంఘమునకును -

“జైహింద్

అయ్యా,

కాపులపాలెం గ్రామస్థల విన్నపములు. మా గ్రామంలో జమీందారుకు సుమారు ఇన్నూరెకరాల తుమ్మలబీడున్నూ, రెండువేల ఎకరాల అరణ్యమున్నూ ఉన్నది. సదరు బీటీలో తుమ్మలు బండ్ల అడ్డలకున్నూ, కుండలకున్నూ, పూటీలకున్నూ, కమ్ములకున్నూ, నాగళ్ళకున్నూ; ఒకటేమిటి నకల వ్యవసాయపు పనిముట్లకున్నూ ఉపయోగిస్తవి. జమీందారుగారు స్వలాభం చూచుకుని బిల్లుకు విరుద్ధంగా సదరు బీటీని అమ్మినటులు తెలుస్తున్నది. కొన్నవారు వెంటనే కొట్టివేసి పంటచెరకు కింద అమ్ముకుంటారు. ఈ బీడు గనుక కొట్టివేస్తే మా వ్యవసాయానికి మేడి కూడా లేకుండా పోతుంది. అధికాహారోత్పత్తి మాట అటుంచి ఆహారోత్పత్తే కాదు. కాబట్టి సదరు తుమ్మలను కాపుదారీ చేయించగలందులకు కామందులవారిని మహామహా ప్రార్థిస్తూ వున్నాము. దివ్యచిత్తమునకు తేవలెను” అని అర్జీలు వ్రాసి రిజిస్టరు చేసిరి.

“ఇంత డబ్బు కట్టిన రమణారాయడు ఊరకపోవునా? ఏదో ఒకనాడు పొద్దుపొడుచు వరకు మనకీ బీడు కనబడదు” అని లేబరు పార్టీలోని కూలీ వారందరును ఏకగ్రీవముగా అనిరి.

“ఇది జమీందారీ గవర్నమెంటు కాదు. కాంగ్రెసు గవర్నమెంటు” అని నరసారాయడును, తేలారెడ్డియు వారికి సమాధానము చెప్పిరి. ఈ రీతి వాదోపవాదములతో గ్రామములో కొంతమంది రమణారాయని పక్షమును, మరికొంతమంది నరసారాయని పక్షమును అవలంబించిరి. తటస్థులుగా నున్న కొంతమంది “ఉన్నచో గ్రామమంతయు

రమణారాయని పక్షముననయినను ఉండవలె, లేదా బిల్లు పక్షమునయినను ఉండవలె. కొంద రటు, కొంద రిటు ఉన్నచో ఈ తుమ్మలు ప్రజలకు ఉపయోగింపకపోగా పైపెచ్చు ప్రజలలో కావేషములు పెరుగక తప్పదు. కాబట్టి యిప్పుడే గ్రామస్థుల నందరను ఒకచోట సమావేశపరచి అటో యిటో తేల్చివేయుట మంచిది" అని పలికిరి.

అప్పుడే రమణారాయడు తెల్లటిపాగతో, మోకాలు దాటిన చొక్కాతో చుట్టమీటుచు గ్రామములోనికి వచ్చుచుండెను. అప్పుడే సమావేశముకొఱకు గ్రామమంతట ఆ మూలనుండి యీ మూలవరకు డప్పు మోగుచుండెను.

ఆ సమావేశమునకు హాజరయినవారు ముగ్గు రనిన ముగ్గురు.

1. నరసారాయడు, 2. తేలారెడ్డి, 3. రమణారాయడు.

వీరు మూవురును ఒకరిమోము మరియొకరు చూచుకొనుచు చాలసేపు కూరుచుండిరి.

"నీవుగ్రామము నంతయు నీ పక్షమునకు తిప్పుకొనగా సమావేశమెటులు జరుగును?" అని నరసారెడ్డి అనెను.

"నీవు నీ పక్షమునకే తిప్పుకొనలేకపోతివా?"

"అటులగుచో అందరును ఒకచో సమావేశపరచు టెందులకు?"

"ఎవరు పరచిరి? మీరు అర్జీలు పెట్టినతరువాత ఈ సమావేశము లెందుకు? మీ దొకపార్టీ, మాదొక పార్టీ. చూచుకొంద మిక బలాబలాలు."

ఈ మాటలు విని నరసారాయడును, తేలారెడ్డియు ఒకరికంటె మరియొక రంగులు ముంగలికి వేసికొనుచు మాయమయిపోయిరి. రమణారాయడు కనిపించినంతవరకును వారిని చూచి అంతట రాణాలోనికి వెళ్ళి నిలువబడెను.

"ఏమి మహానుభావా, యిటు వచ్చితిని? ఇరువదివే లొక్కసారి కొట్టివేసితివి. కట్టు మేడ, మేడకట్టి పారవేయుము" అని రాణేదారనెను.

"ఆకాశములో కట్టనే కట్టితివి. అదియు అడుగంట కూలిపోయెను. వారర్జీ యిచ్చిరి. ఐపోయినది. టెండరు పెట్టుటకు ముందు తమ కిచ్చిన నూరు మరల మీకడనుండి తీసికొనవలసి వచ్చెను."

"ఇదెక్కడికి పోవునయ్యా పిచ్చివాడా? ముందు మేనేజరు కడకు పరుగెత్తి ఆ నాలుగువేలును, పై ముడుపులును తెచ్చుకో."

"చిత్తము."

"ఓరి! వీ రెంతవని చేసిరి. పోనీ, వారి మొగాన కొంత పారబోయకపోతివా?"

“వేయిత్తు నంటిని. రెండు వేలిత్తునంటిని, చూచి కూరుచుండబెట్టి వారికి భాగ మెటులు పెట్టను స్వామీ?”

“అహా! అగుచో వారి సంగతి తిన్నగా కనుగొనవలసినదే. ఎస్టేటు నీ తరపు.”

3

కాపుల పాలెములో జమీందారు పొలాలను, గ్రామకంఠములను, చిల్లరమల్లరలను రాణేదారు మొదలు పాలేరు వరకు అమ్మజూపుచుండిరి.

“కొనినను మీ కివి దక్కవు. ఇవి గ్రామకంఠములు. ఇవన్నియు ఉమ్మడినేలలు” అని బిల్లు ఎరిగిన కాంగ్రెసువాదులు చెప్పుచుండిరి.

“గ్రామకంఠ మేమిటిరా చలికంఠము. మీ తాత అబ్బలనాటి నుండియు జమీందారులై యీ తెల్లవారుతలికె ఉమ్మడిదై కూర్చున్నదా? శిస్తు చెల్లించలేక మీ తాత ఎన్నాళ్ళు ఇక్కడ బండకొయ్యలో కూర్చుండెనో నీ వెరుగవా? నీ హయాములో నీవు పశువులకు పుల్లరి చెల్లించలేకపోగా నీ పశువు లెన్నినాళ్ళిచట బందెపడియుండెనో చెప్పవలయునా? ఏమి నాయమయ్యా? ముమ్మాటికి దివాణపువారిదే హక్కు. మేము అచ్చకరుకులు పోసికొనుచుంటిమి” అని కొనువారి తరపున రమణారాయడు వకాలతు పుచ్చుకొనెను.


“అటు లగుచో రిజిస్టరు చేయించుకొనుడు, చూతము” అని కాంగ్రెసువాదు లనుచుండిరి.

“రిజిస్టర్ చేయము, మీరు ముందే స్థల మాక్రమించుకొనుడు - అని ముమ్మొదటనే కామందులవారు చెప్పిరి. అదియుగాక మేము మేనేజరు మొదలు పాలేరు వరకు అందరను సంతోషపెట్టితిమి” అని కొన్నవారు సమాధాన మొసగుచుండిరి.

“కాంగ్రెసువారును, కమ్యూనిస్టులును అటులే అందురు” అని జమీ ఉద్యోగస్థులు కొన్నవారికి భూములప్పజెప్పి జేబులు నింపుకొను చుండిరి.

కొన్నవారు తాము కొన్న స్థలములకు కంపవేసి ఆబాతుచేసికొనుచుండిరి. పొద్దు పొడుచువర కాకంపయు గింపయు కంటికి కనబడకుండ బోవుచుండెను.

అటు జమీందారులకుగాని, ఇటు ప్రజలకుగాని హక్కు లేకపోవుట వలనను, కలెక్టరులకు పెట్టుకొనిన అర్జీలు అరణ్యరోదనము లగుటవలనను అరణ్యములు, గ్రామకంఠములు, గ్రామనివేశనములు, కమతములు మొదలగున వన్నియును పేచీలకు పెదబాబులై కూరుచుండెను.



“ఫారెస్టు ఆక్ట్ తెలియదాయె. రద్దుబిల్లు తెలియదాయె. అదియు ఆక్ట్ ఐన దనిన తెలియదాయె. అధికారములు, స్వత్వములు ఇచ్చినను వానిని ఉపయోగించుకొనుట తెలియదాయె. ఇట్టి మూర్ఖ మూఢ ప్రజలతో హిందూదేశనుంతయు రిపబ్లిక్ గా మారి...” అనికాంగ్రెస్ రాఘవుడు ఉద్యోగ రాఘవుడై కడవెడు కన్నీరు కార్చెను.

“జమీందారు కమతాలను ఆక్రమింపుడు. అడవుల నరకుడు. కాళీస్థలములలో కాపురములు పెట్టుడు. కూలిరాజ్యము నిర్మింపుడు” అని కామ్రేడ్ గంగారాయడు కొంతమంది పిల్లలను వెంటవేసికొని వీధులవెంట అరచెను.

ఇట్టి స్థితిలో మేనేజరు కాపులపాలెవూలోనికి మకాము చేయవచ్చెను. ఎవరును పిలువకుండగనే కాపులపాలెములోని పిన్నలును, పెద్దలును రాణాలోనికి వచ్చి చేతులు కట్టుకొని పూర్వాచారానుక్రమముగా నిలువబడిరి.

“ఓరి తొత్తుకొడుకులారా, ఏమి తప్పుచేసి మీరీ నిలువు శిక్ష అనుభవించు చున్నారురా? జమీందారీ పద్ధతి కూలిపోవుగాక. కూలి రాజ్యమంకురించుగాక” అని రాణా వెలువపలనుండి కామ్రేడ్ గంగారాయని కేకలు వినవచ్చెను.

“మేము మిమ్ముల నెవరిని నిలుపుడని అనలేదు. అందరును కూరుచుండుడు” అని మేనేజరు అనెను.

వచ్చినవా రందరును ఒకరిమీద నొకరు కూరుచుండిరి.

“నేటినుండియు అరణ్యము మీదను, తుమ్మలబీటి మీదను గట్టి కాపలా చేయింపుడు” అని మేనేజరు తనకింది ఉద్యోగస్థులతో ననెను.

“చిత్తము.”

“మేము గూడ నలుగురు మనుష్యులను మీ జవానులకు తోడుచేయవచ్చునా?” అని నరసారాయ డడిగెను.

“మీ కేటి హక్కు?” అని రాణేదారును, సముద్దారును, నిగహావానును, జవానును ఏకకంఠముగా ననిరి.

“హక్కుమాట ఎందుకు? మీరును మీ మనుష్యులను తోడు చేయవచ్చును” అని మేనేజరు తన కింది ఉద్యోగస్థుల నందరను క్రీగంట జూచెను.

వారు దాని అర్థము కనిపెట్టి మెదల కూరకుండిరి.

“చూచితివా బిల్లు దెబ్బ?” అని ఒక డొకని చెవి కొరికెను.

మేనేజరు నిగహావానును పిలిచి “అడవి ఎవరును కొట్టరాదని టముకు వేయించునది” అని ఆజ్ఞాపించెను.

“మేము గూడ వేయింపవచ్చునా?” అని నరసారాయ డడిగెను.

“ఓ మహారాజులాగు.”

అంతట రమణారాయడుతక్క తక్కినవారందరును వెళ్ళిపోయిరి.

పై ముడుపులు తప్ప రమణారాయని డబ్బు రమణారాయనికి ముట్టెను.

మేనేజరు మరియొక యూరికి కాంపుకు పోవుచు రాణేదారును పిలిచి “నరసారాయని టముకు వానికడ వాజ్ఞులము పుచ్చుకొని ఉంచునది” అని ఆజ్ఞాపించెను.

ఆ సాయంకాలము “అడవి కొట్టేవారికి అరదండాలోయ్” అని అరచుచు టముకు మోగెను. దాని వెనువెనుకనే “అరణ్య మందరిది నాహోయ్” అని మరియొక డప్పు మోగెను.

4

కాపులపాలెములో ఒక మోపెడు పుల్లలకు కానియు, కావడి కట్టెలకు రెండు కాసులును పుల్లరి పుచ్చుకొను రివాజు. ఆడుది కానియు, మగవాడు రెండుకాసులును పుల్లరి కట్టి, చీటి పుచ్చుకొని, వానిని పట్టుకొనిపోయి, అడవిమీద నున్న గార్డులకుచూపి మోపులును, కావళ్ళును తెచ్చుకొని జీవించుచుందురు.

కట్టియ లమ్ముకొని జీవనముచేయుచుండు హరిజనులు సుమారు రెండువందల మంది చీట్లకొరకు రాణా లోనికి పోయినిలువబడిరి.

“ఇక మీకు చీటు లెందుకురా? అరణ్యము లన్నియు మీవే. బిల్లు వచ్చినదిగా బిల్లు జమీందారు లిక కూలి చేయుదురు. కూలి వారిక జమీలేలుదురు. ఓడలు బండ్లగును. బండ్లోడలగును” అని రాణేదా రనెను.

“మా కెందుకండీ జమీలు? ఏలినా పేలినా పెబువులు తమకు చెలామణి. పొద్దెక్కి పోద్ది బాబు. ఎంటనే చీట్లు రాపిచ్చండి. ఇప్పుడు గట్టెక్కితే చీకటి చూడందే దిగి రాలేము” అని ఒక వృద్ధుడనెను.

“నిజముగానేరా. అడవి నేడు మీకు చూర విడిచితిమి. అందువలకు ప్రత్యుప కారముగా మీరు దివాణమున కొకపని చేయవలెను.

“ఏటది బాబు?”

“మా జవానులు మీకు అడ్డురారు గాని నరసారాయని ముఠాజవానులు అడ్డువచ్చుచో పక్కలు విరగదన్ని పంపవలెను.”

“అదెంత పని? మా కెవళ్ళు అడ్డువచ్చినా గొడ్డళ్ళకు పదును పెడతాం” అని కామ్రేడ్ కాటడు అన్నాడు.

కాటడిటులనిన పిదప తాణానుండి జనప్రవాహము అడవికి ప్రవహించెను. వారి వెనువెనుకనే రమణారాయడు.

కూలివారికి రెక్కలే వచ్చెనో డెక్కలే వచ్చెనో - ఆ మరునిమిషమున వారు కొండనెత్తము మీద కనబడిరి. వా రొక్కపెట్ట కోతులవలె చెట్లంతటను వ్యాపించిరి. వడ్లంగిపిట్టలవలె చెట్లు కొట్ట మొదలిడిరి.

జమీందారు జవానులందరును ముచ్చులవలె బండలచాటున నక్కిరి. నరసారాయని ముతాజవానులు హరిజనులమీద పడి వారిచేతులలోని గొడ్డళ్ళు లాగు కొనజొచ్చిరి. హరిజను లందరును చక్రాకారముగా ఒరిసికొనివచ్చి తమ గొడ్డళ్ళు తాము లాగుకొని వారిని చావ చితుకబాది వదిలిపెట్టిరి. వారు ఊర్ధ్వశ్వాసలతో గ్రామములోనికి పరుగెత్తలేక పరుగెత్తిరి. కొందరచటనే పడిపోయిరి. ఈ వార్త ఉత్తరక్షణముననే కార్పిచ్చువలె చుట్టుప్రక్కల గ్రామము లన్నిటికిని వ్యాపించెను.

గ్రామాంతరములనుండి అరణ్యములోనికి బండ్లు రాదొడగి శ్రీశైలయాత్రను, భద్రాద్రియాత్రను తలపించెను. అడవిపండు లొక పొద నుండి మరియొక పొదకు పారిపోవులోపల ఆ పొదగూడా తెగిపోవు చుండెను. అపుడడవిపండు లూరబండులవలె నలుదెసల బరువిడజొచ్చెను. లేళ్ళు ఊళ్ళమీద కెగబడి మేకలమందలలో కలిసిపోదొడగెను. తోడేళ్ళు తోటలలోనికి లగువుతీసెను. వేగోలములు గుహలలో దూరెను. నక్కలు బొక్కలలో నక్కి నక్కి చూడగడగెను. ఆశ్రయవృక్షముల పాటునకు అడవిపట్టి లరణ్య రోదన మొనరించెను.

తప్పెటలు మోగుచున్నటులు, మబ్బు లురుముచున్నటులు, పిడుగులు వడుచున్నటులు, బండలు దొరలుచున్నటులు, కొండలు బ్రద్దలగుచున్నటులు పటపటాత్కారములు బహుదూరము వినిపించు చుండెను.

రాణేదారు హరిజనులను ఊసికొలుపగలిగెనే గాని మరలింపనేరక పోయెను. కట్ట తెంపినతరువాత ప్రవాహమంతయు పోవనిదే మరల నెవరు కట్టగలరు?

రెండుమూడు రోజులలో రెండు మూడువేలవికరముల అడవి యంతయు మైదానముగా మారెను.

అడవి నంతయు బండ్లమీద నావలికి దాటించిన వారందరు ధనికులైన పొరుగుగాళ్ళ రైతులే. కాపులపాలెములో బండ్లు నించుకొన్నవాడు ఒక్క రమణారాయడే. వారందరును బండెడుపుల్ల ముప్పదిరూకల లగాయతు అరువదిరూకలవరకును అడితీలలో అమ్ముకొనిరి. కట్టెలు కొట్టి మోసికొనిపోయి ఊరూరా దిరిగి అమ్ముకొను హరిజనులకు లభించినవి

మోపెడు, లేక కావెడు. ఇటు లగుటచే ధనికునికే ధనసంచయ మగు నని కూలివారు ఘోషించిరి. ఉద్యోగస్థులకును, గ్రామస్థులకును పగ బలిసెను. గ్రామము బహుశపక్ష మయిపోయెను.

నరసారాయడు దెబ్బలు తగిలిన జవానులను ఆసుపత్రికి పంపి సర్టిఫికెట్లు సంపాదించి పోలీసు స్టేషనుచుట్టును వింతగా తిరుగాడబోయెను. రాణేదారు, సముద్ధారు నిగహావాను, గట్టుమీది గార్డులు - వీరందరును రాజులపాలెము పరుగెత్తి “కాంగ్రెసు పార్టీవారు అడవిలోను, గ్రామములోను, మమ్ము నరక వచ్చిరి. అరణ్యమంతయు మైదానము చేసిరి. ఏలిన వారి ఆజ్ఞ” అని మనవిచేసికొనిరి. జమీందారువారు వారి విన్నపము లాలకించి “ఆలోచించి సెలవిత్తుము” అని సెలవొసగిరి.

అటుపిమ్మట వారు మేనేజరుకడకు జనిరి. రాణేదారు డప్పువాని వాఙ్మూలమును తీసి మేనేజరుగారి ముంగల నుంచెను. అంతట అతికష్టము మీద జమీందారుగారి అనుమతితో మేనేజరు పోలీసే స్టేషన్ కు సపరివారముగా బయలుదేరెను.

ఇదితెలిసి నరసారాయడును, మరికొందరు గ్రామస్థులును - “జమీందారు గారున్నూ, వారి ఉద్యోగస్థులున్నూ, నవుకరులున్నూ చేతికి వచ్చినంత డబ్బు మూటకట్టుకుని ఉక్కురోషం పట్టలేక అడవంతా సరికిస్తున్నారుగాన ఏలినవారు వెంటనే తగినచర్య తీసుకోవలెను” అని కలెక్టరు మొదలగువారికి అర్జీలు పెట్టిరి.

5

అటు మేనేజరుకు పోలీసువారి బలమును లభింప లేదు. ఇటు గ్రామస్థులకు నర్కారువారి సంరక్షణయు జరగలేదు. ఇందువలన “జమీందారుకు ఇందేమియు పట్టులేదనియు, గ్రామములోని రైతుల కంత కంటె లేదనియు జమీందారు నవుకరులతో పాటు పసి పిల్లలవరకును తెలిసిపోయెను.”

తమ్ము దొంగలనుగా ఆరోపింపదలచుకొనిన రాణేదారు నింటిముంగల నిలువబడి తేలారెడ్డి మొదలగు కొందరు - “నీవు లంచము గొని జమీన్దారములు తుమ్ములు అమ్ముచుంటివి. హరిజనుల నడివిపై కుసికొలి పితివి. గ్రామగర్భమున చిచ్చుపెట్టితివి. దొంగవు నీవా, లేక మేమా? జాగ్రత్త!” అని నోరు చేసికొనిరి. రాణేదా రా రాత్రికి రమణారాయని సాయముతో రాజులపాలెము పారిపోయెను.

ఆ మరునాడు జస్టిస్ పార్టీ యని పేరు పెట్టు కొనిన రమణారాయని ముఠావారు గ్రామమధ్యమున నిలిచి - “నిన్న నెవరో రాణేదారును పొదుతుమని బెదరించిరట. పొదుచువా రెవరో బయటికి రండు” అని జబ్బులు చరచిరి.

“సమయము వచ్చినపు డటులే వత్తుములే” అని కాంగ్రెస్ పార్టీ అని పేరు పెట్టుకొనిన నరసారాయని ముఠావారు తొడలు చరచిరి.

వీధి సంగతి యిటుండగా అటు జమీందారు కమతముపాలేళ్లు, బందుగులు కొందరు తుమ్మలబీటిలో బొక్క పెట్టిరి. అది చూచి వారి పొంగెమువారు “మీకు గల హక్కు మాకును లేకపోలే”దని ఎగబడిరి. అది చూచి హరిజనులు ప్రవేశించిరి. ఇటు లవిచ్చిన్నముగా కొన్నాళ్లు చిన్నయెత్తున కాష్టయజ్ఞము జరుగుచుండగా, రైతు లందరు చేతగాక చూచుచుండగా నొకనాడు “ఎట్టబోపీలు వచ్చుచుండె”నని వేగులవాడు కేకపెట్టెను. కొందరు తాము కొట్టిన కట్టియల నన్నిటిని ప్రక్కలనున్న చెరులలో పడవైచి పరువెత్తిరి. మరికొంద రెరువుగుంటలలో కుక్కి గడ్డికప్పిరి. కూలివారు పోలీసుల దారి విడిచి చెల్లాచెదరై తల కొక యూరుగా బారి అప్పటి కప్పుడు కట్టెలు అమ్మబోయిరి.

అటు తరువాత నురుగులు కక్కుకొనుచు రాణేదారు పోలీసులను వెంటబెట్టుకొని తుమ్మలబీడు జొచ్చెను. పోలీసు వారంతయు కలయదిరిగి సుమారు మూడువేలతుమ్మలు నరికినటులు లెక్క తేల్చిరి - “నరకిన తుమ్మలను మాకు చూపి సాక్ష్యము తెచ్చుకొను” దని చెప్పి స్టేషనుకు వెళ్ళిపోయిరి.

కొట్టిన పేడొకటి కనబడదు. దేవు డొకడే సాక్ష్యమునకు మిగిలెను. అతడు సర్వసాక్షి యయినను సాక్ష్యమునకు రాదు. ఇట్టి స్థితిలో ఏమియు తోచక రాణేదారు తన కింది ఉద్యోగస్థులను, పాలేళ్ళను, జవానులను పిలిచి ఆలోచించెను. దాని పర్యవసాన మిది: “పాలేళ్లు కొందరు నడిజామున పోయి రైలు పట్టాలను పీకవలెను. నరసారాయడును, తేలారెడ్డియు పీకుచుండగా చూచితి మని జవానులు సాక్ష్యము చెప్పవలెను. కాంగ్రెస్ ముఠా యంతయు కమ్యూనిస్టుముఠాయని నిగహావానును, నముద్దారును నిరూపింప వలెను.”

ఈ పన్నాగమున కందరును అప్పటప్పటికి తలలూపిరి. రాణేదారు వెంటనే పదుగుర కాపలాతో రాజుపాలెము వెళ్ళిపోయెను. ఆ రాత్రియే సముద్దారు పాలేళ్ళను పిలిచి రైలుపట్టాలను పీకిబొమ్మని ఆజ్ఞాపించెను.

“పీకుచుండగా మమ్ముల నెవరయినను పట్టుకొనినయెడల మేమే కమ్యూనిస్టుల మయిపోమా? కాబట్టి ధైర్య ముండెనేని తమరే యీ పని చేయుచుండగా దూరముగా నుండి మేము సాయము చేయగల వారము. వెంటనే తాము బయలుదేరవలయును” అని పెద్దపాలేరు పలుగు తెచ్చి సముద్దారు పాదముల ముందుంచెను.

ఇటు లీ పని నెరవేరలేదు గాని యీ వార్త మృత్యువార్తకంటె నెక్కుడు వడిగా గ్రామమంతయు వ్యాపించెను.

ఆ రాత్రి గ్రామమునందలి పెద్దలును, పిన్నలును రచ్చమానికింద పోగయిరి.

“అవువంటి ఊరును పులిగా మార్చిరి. ఇక ఈ పులి బోనులోపడక తప్పదు” అని ఒకడనెను.

“ఎవరు మార్చిరి?”

“నరసారాయడు.”

“కాదు, రమణారాయడు.”

“వా రిరువురును స్వలాభమునకు తుమ్ములు పాడిరి. నరసారాయడు బిల్లు అడ్డము పెట్టుకొని తాను కాంగ్రెసునాయకుడాయెను. రమణారాయడు ఎస్టేటులో జేరి జస్టిస్ నాయకు డాయెను. వీ రిద్దరకును కాంగ్రెసన్న నేమియో తెలియదు; జస్టిస్ పార్టీ అన్న నేమియో తెలియదు. వీరిరువురు నిటులు స్వలాభమునకు పోరాడుచుండగా గ్రామస్థులు వీరిలో నేల దూరవలెను? వీరికిని స్వలాభ మున్నది. స్వలాభమే ఇన్ని యాట లాడుచున్నది.”

“కాంగ్రెసనియు కమ్యూనిస్టునియు ఎరుగనివాడే సంభిక్షమయినను, కుభిక్షమయినను పోరును పొక్కును లేక గ్రామము సుఖముగా నున్నది. మన యీ కుగ్రామములో కాంగ్రెసు వద్దు, కమ్యూనిస్టు వద్దు. ఎవరి దారిని వారు పొండు.”

“గాంధీకి జై!”

“కూలీకి జై!”

6

నిగహావాను తన సిబ్బందితో పదిమంది దొంగలను రాణాకు నడిపించుకొని వచ్చి కట్టెలమోపులను అచట పడవైపించుచుండెను. లేబరు ముఠావా రది చూచి రాణాలోనికి పరుగెత్తి ఆ మోపుల నెత్తుకొని పోయిరి. అప్పుడు కామ్రేడ్ గంగారాయడు - “మీ మీద కేసు పెట్టినచో ముష్టి యెత్తియేని నేను నిర్వహింతును. మీ రందరును పోయి తుమ్ములు నరకి తెచ్చుకొనుడు. అరణ్యమంతయు రాణేదారు నరకించి పొరుగుగూళ్లకు సంతర్పణ చేసెను. మనము - ప్రజలము, కూలీలము - మనపొట్టలకు తుమ్ముల నరకుదము. జమీందారీ పద్ధతి కూకటివేరులకు కూలిపోవలెను. కూలిరాజ్యము కుదురుకొనవలెను” అని అరచెను.

“అయ్యయో! అరణ్యముతో పాటిదియు పొరుగుగూళ్ళ పాలయిపోవును. రైతులకును, రాజులకును కొరగాక యిది రెంటికి చెడిన రేవణ యగు” నని కాంగ్రెస్ రాఘవయ్య

నివారించెను. స్వలాభము నెవడు మానుకొనగలడు? హరిజనులందును, కూలి వారులందును గల స్వలాభ మను అంగారముపై రివ్వున గాలి వినరెను. అది బగ్గన మండెను. ఆ మంటవెలుగే దారి చూపగా హరిజనులందరును ఆ కారుచీకటిలో బీటిలోనికి చొరబడిరి.

అందులకే కనిపెట్టుకొనియున్న పరిసరగ్రామముల పెద్దపెద్ద రైతులందరును ఈ నల్లబంగారము నెత్తికొనిపోవుటకు బండ్లు కట్టుకొనివచ్చిరి. దీపములు పెట్టుకొని రంపములతో కోయువారు కోయుచుండగా, గొడ్డళ్లతో కొట్టువారు కొట్టుచుండగా, కత్తులతో నరకువారు నరకుచుండగా, కొడవండులతో కూల్చువారు కూల్చుచుండగా, కంప తొడుగుతోగూడ మోసికొనిపోవువారు మోసికొనిపోవుచుండగా రెండురాత్రులలో రెండు వందల ఎకరముల బీడంతయు అయ్యవారి నట్టిల్లయిపోయెను.

అంతవరకు రమణారాయని ముఠావారు తక్కు గ్రామస్థు లెవరును ఏడ్చువారే గాని ఆ బీటివంక కేగినవారు కారు. చివరపర్వములో అది చూచి ఓర్వలేక పారవైచిన చితుకులను ఏరి తెచ్చికొని కొందరు దొడ్లలో వేసికొనిరి.

ఇది యంతయు జరిగిపోయిన కొలది నాకులకు జమీఉద్యోగస్థులు “ఊరిమీద కేసుపెట్టితిమి. రేపు రిజర్వ్ పోలీసులతో మిలిటరీ దిగును. కట్టియ లున్నవారిని బేతనుకు నడపింతురు. కావున ఎవరియిండ్లలో, ఎవరి దొడ్లలో తుమ్మపుల్ల కలదో ఆ యిండ్లనన్నిటిని రమణారాయని తోడుతో సోదాచేయుడు” అని పాలేళ్లకును, జవానులకును ఆదేశించిరి.

తమ పక్షములోవారి పుల్లనంతయు తరలింపుమని ఆ వెనుకనాడే రమణారాయడు హెచ్చరించెను. బడితెలవలె నున్న కొందరు పాలేళ్ళకును, జవానులను రమణారాయడు వెంటరాగా ఇల్లిల్లు తిరిగి తుమ్మబడితెలను చూడమొదలిడిరి. ఈరీతికి గ్రామమంతయు భయగ్రస్తమయి పోయెను. నరసారాయడు గ్రామము విడిచిపారిపోయెను. దాగుకొనుటకు అరణ్యముగాని, అధమము తుమ్మలబీడుగాని యిప్పుడు లేకపోవుటకు ఆ యూరివారందరిపు డెంతయు విచారించిరి.

కమ్యూనిజ మన నేమియో ఎరుగనికమ్యూనిస్టు లావరించిన చుట్టుపట్టుల గ్రామము లన్నియు మిలటరీ వారి దర్పమునకు గురి యగుచుండుట కాపులపాలెము వారెరిగినదే. దానికి బెదిరి చీకటిని ముదిరినపిదప కట్టియలు కలవారందరు వాని నన్నిటిని తీసికొనిపోయి వాగులందును, వంకలందును, పొలములమీదను, పోడులమీదను పారవైచి వచ్చిరి.

తెలవారుతోడనే నిగహావా నది కనిపెట్టియేయున్నవాడు గనుక బండ్ల తోలించుకొని పోయి రైతులు పారవైచిన తుమ్మకట్టియల నన్నింటిని రాణాకు తోలుకొనిపోయెను. ఇపు డెవరు నెదురుపోయి ఆ బండ్ల నాక్రమించుటకు సాహసింప లేదు. కామ్రేడ్ కాటడు, కామ్రేడ్ గంగారాయడు, హరిజనులు, ఒకరేటి అందరును ఆ సంగతి ఎరుగనటులే ఊరకుండిరి.

ఒకటి,రెండు, మూడు వారములు అతి భయంకరముగ గడచి పోయెను. మిలిటరీ కాదు సరికదా, ఒక ఎఱ్ఱబోపియేని గ్రామములోనికి దిగలేదు. అపుడు రమణారాయని పక్షములోని పిన్నవయసువారు నరసారాయని పక్షమువారిని చూచి “మిలిటరీ మిలిటరీ” అని ఎగతాళి పట్టించిరి. తంత్రము, తంత్రవార్తికము నపుడందరకును తెలిసిపోయెను.

అపుడు రమణారాయనిపై ఆడువారుగూడ కత్తులు నూరిరి. ఊరివారందరును ఉద్యోగస్థులను ఉప్పళించుటకు సమయము చూచుచుండిరి. కావులపాలెములో నిపు డొకొక్క డొకొక్క అగ్నిపర్వతము.

● భారతి - జూన్ - 1949 ●